

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
ఓం నమో భగవతే వాసుదేవాయ

మహర్షి వేదవ్యాసప్రణీతం శ్రీమద్భాగవతమహాపురాణం

॥ అష్టమస్కంధే అష్టమోఽధ్యాయః ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

ఓం నమో భగవతే వాసుదేవాయ

శ్రీమద్భాగవతమహాపురాణం

॥ అష్టమస్కంధే అష్టమోఽధ్యాయః ॥

శ్రీశుక ఉవాచ

పీతే గరే వృషాంకేణ ప్రీతాస్తేఽమరదానవాః ।

మమంధుస్తరసా సింధుం హవిర్ధానీ తతోఽభవత్ ॥ 1 ॥

తామగ్నిహోత్రీమృషయో జగృహుర్బ్రహ్మవాదినః ।

యజ్ఞస్య దేవయానస్య మేధ్యాయ హవిషే నృప ॥ 2 ॥

తత ఉచ్చైఃశ్రవా నామ హయోఽభూచ్ఛంద్రపాండురః ।

తస్మిన్ బలిః స్పృహం చక్రే నేంద్ర ఈశ్వరశిక్షయా ॥ 3 ॥

తత ఐరావతో నామ వారణేంద్రో వినిర్గతః ।

దంతైశ్చతుర్భిః శ్వేతాద్రేర్హరన్ భగవతో మహిం ॥ 4 ॥

కౌస్తుభాఖ్యమభూద్ రత్నం పద్మరాగో మహోదధేః ।

తస్మిన్ హరిః స్పృహం చక్రే వక్షోఽలంకరణే మణౌ ॥ 5 ॥

తతోఽభవత్పారిజాతః సురలోకవిభూషణం ।

పూరయత్కర్ణినో యోఽర్థైః శశ్వద్ భువి యథా భవాన్ ॥ 6 ॥

తతశ్చాప్సరసో జాతా నిష్కకంఠ్యః సువాససః ।

రమణ్యః స్వర్గిణాం వల్లుగతిలీలావలోకనైః ॥ 7 ॥

తతశ్చావిరభూత్సాక్షాచ్ఛ్రీ రమా భగవత్పరా |
రంజయంతీ దిశః కాంత్యా విద్యుత్సౌదామనీ యథా || 8 ||

తస్యాం చక్రుః స్పృహం సర్వే ససురాసురమానవాః |
రూపౌదార్యవయోవర్ణమహిమాక్షిప్తచేతసః || 9 ||

తస్యా ఆసనమానిన్యే మహేంద్రో మహాదద్భుతం |
మూర్తిమత్యః సరిచ్ఛేష్ఠా హేమకుంభైర్జలం శుచి || 10 ||

ఆభిషేచనికా భూమిరాహరత్సకలౌషధీః |
గావః పంచ పవిత్రాణి వసంతో మధుమాధవౌ || 11 ||

ఋషయః కల్పయాంచక్తురభిషేకం యథావిధి |
జగుర్భద్రాణి గంధర్వా నట్యశ్చ నన్యతుర్జగుః || 12 ||

మేఘా మృదంగపణవమురజానకగోముఖాన్ |
వ్యనాదయంఛంఖవేణువీణాస్తుములనిఃస్వనాన్ || 13 ||

తతోఽభిషిషిచుర్ద్దేవీం శ్రియం పద్మకరాం సతీం |
దిగిభాః పూర్ణకలశైః సూక్తవాక్యైర్ద్విజేరితైః || 14 ||

సముద్రః పీతకౌశేయవాససీ సముపాహరత్ |
వరుణః స్రజం వైజయంతీం మధునా మత్తషట్పదాం || 15 ||

భూషణాని విచిత్రాణి విశ్వకర్మా ప్రజాపతిః |
హారం సరస్వతీ పద్మమజో నాగాశ్చ కుండలే || 16 ||

తతః కృతస్వస్త్వయనోత్పలస్రజం
నదద్ద్విరేఫాం పరిగృహ్య పాణినా |
చచాల వక్త్రం సుకపోలకుండలం
సప్రీడహాసం దధతీ సుశోభనం || 17 ||

స్తనద్వయం చాతికృశోదరీ సమం
 నిరంతరం చందనకుంకుమోక్షితం ।
 తతస్తతో నూపురవల్గుశింజితై -
 ర్విసర్పతీ హేమలతేవ సా బభౌ ॥ 18 ॥

విలోకయంతీ నిరవద్యమాత్మనః
 పదం ధ్రువం చావ్యభిచారిసద్గుణం ।
 గంధర్వయక్షాసురసిద్ధచారణ -
 త్రైవిష్టపేయాదిషు నాన్వవిందత ॥ 19 ॥

నూనం తపో యస్య న మన్యునిర్జయో
 జ్ఞానం క్వచిత్ తచ్చ న సంగవర్జితం ।
 కశ్చిన్మహాంస్తస్య న కామనిర్జయః
 స ఈశ్వరః కిం పరతో వ్యపాశ్రయః ॥ 20 ॥

ధర్మః క్వచిత్తత్ర న భూతసౌహృదం
 త్యాగః క్వచిత్ తత్ర న ముక్తికారణం ।
 వీర్యం న పుంసోఽస్త్యజవేగనిష్క్రమం
 న హి ద్వితీయో గుణసంగవర్జితః ॥ 21 ॥

క్వచిచ్ఛిరాయుర్న హి శీలమంగలం
 క్వచిత్తదప్యస్తి న వేద్యమాయుషః ।
 యత్రోభయం కుత్ర చ సోఽప్యమంగలః
 సుమంగలః కశ్చ న కాంక్షతే హి మాం ॥ 22 ॥

ఏవం విమృశ్యావ్యభిచారిసద్గుణై -
 ర్వరం నిజైకాశ్రయతాగుణాశ్రయం ।
 వవ్రే వరం సర్వగుణైరపేక్షితం
 రమా ముకుందం నిరపేక్షమీప్సితం ॥ 23 ॥

తస్యాంసదేశ ఉశతీం నవకంజమాలాం
 మాద్యన్మధువ్రతవరూధగిరోపఘుష్టాం ।
 తస్థౌ నిధాయ నికటే తదురః స్వధామ
 సప్రీడహాసవికసన్నయనేన యాతా ॥ 24 ॥

తస్యాః శ్రియస్త్రీజగతో జనకో జనన్యా
 వక్షోనివాసమకరోత్ పరమం విభూతేః ।
 శ్రీః స్వాః ప్రజాః సకరుణేన నిరీక్షణేన
 యత్ర స్థితైధయత సాధిపతీంస్త్రీలోకాన్ ॥ 25 ॥

శంఖతూర్యమృదంగానాం వాదిత్రాణాం పృథుః స్వనః ।
 దేవానుగానాం సస్త్రీణాం నృత్యతాం గాయతామభూత్ ॥ 26 ॥

బ్రహ్మరుద్రాంగిరోముఖ్యాః సర్వే విశ్వసృజో విభుం ।
 ఈడిరేఽవితథైర్మంత్రైస్తల్లింగైః పుష్పవర్షిణః ॥ 27 ॥

శ్రియా విలోకితా దేవాః సప్రజాపతయః ప్రజాః ।
 శీలాదిగుణసంపన్నా లేభిరే నిర్వృతిం పరాం ॥ 28 ॥

నిఃసత్త్వా లోలుపా రాజన్ నిరుద్యోగా గతత్రపాః ।
 యదా చోపేక్షితా లక్ష్మ్యా బభూవురైత్యదానవాః ॥ 29 ॥

అథాసీద్వారుణీ దేవీ కన్యా కమలలోచనా ।
 అసురా జగృహుస్తాం వై హరేరనుమతేన తే ॥ 30 ॥

అథోదధేర్మధ్యమానాత్మాశ్యపైరమృతార్థిభిః ।
 ఉదతిష్ఠన్మహారాజ పురుషః పరమాద్భుతః ॥ 31 ॥

దీర్ఘపీవరదోర్ధండః కంబుగ్రీవోఽరుణేక్షణః ।
 శ్యామలస్తరుణః స్రగ్వీ సర్వాభరణభూషితః ॥ 32 ॥

పీతవాసా మహోరస్కః సుమృష్టమణికుండలః |
స్నిగ్ధకుంచితకేశాంతః సుభగః సింహవిక్రమః || 33 ||

అమృతాపూర్ణకలశం బిభృద్వలయభూషితః |
స వై భగవతః సాక్షాద్విష్ణోరంశాంశసంభవః || 34 ||

ధన్వంతరిరితి ఖ్యాత ఆయుర్వేదదృగిజ్యభాక్ |
తమాలోక్యాసురాః సర్వే కలశం చామృతాభృతం || 35 ||

లిప్సంతః సర్వవస్తూని కలశం తరసాహరన్ |
నీయమానేఽసురైస్తస్మిన్ కలశేఽమృతభాజనే || 36 ||

విషణ్ణమనసో దేవా హరిం శరణమాయయుః |
ఇతి తద్దైన్యమాలోక్య భగవాన్ భృత్యకామకృత్ |
మా ఖిద్యత మిథోఽర్థం వః సాధయిష్యే స్వమాయయా || 37 ||

మిథః కలిరభూత్తేషాం తదర్థే తర్షచేతసాం |
అహం పూర్వమహం పూర్వం న త్వం న త్వమితి ప్రభో || 38 ||

దేవాః స్వం భాగమర్హంతి యే తుల్యాయాసహేతవః |
సత్రయాగ ఇవైతస్మిన్నేష ధర్మః సనాతనః || 39 ||

ఇతి స్వాన్ ప్రత్యషేధన్ వై దైతేయా జాతమత్సరాః |
దుర్బలాః ప్రబలాన్ రాజన్ గృహీతకలశాన్ ముహుః || 40 ||

ఏతస్మిన్నంతరే విష్ణుః సర్వోపాయవిదీశ్వరః |
యోషిద్రూపమనిర్దేశ్యం దధార పరమాద్భుతం || 41 ||

ప్రేక్షణీయోత్పలశ్యామం సర్వావయవసుందరం |
సమానకర్ణాభరణం సుకపోలోన్నసాననం || 42 ||

నవయౌవననిర్వృత్తస్తనభారకృశోదరం ।
ముఖామోదానురక్తాలి ఝంకారోద్విగ్నలోచనం ॥ 43 ॥

బిభ్రత్స్వకేశభారేణ మాలాముత్ఫుల్లమల్లికాం ।
సుగ్రీవకంఠాభరణం సుభుజాంగదభూషితం ॥ 44 ॥

విరజాంబరసంవీతనితంబద్వీపశోభయా ।
కాంచ్యా ప్రవిలసద్వల్లుచలచ్ఛరణనూపురం ॥ 45 ॥

సప్రీడస్మితవిక్షిప్తభూవిలాసావలోకనైః ।
దైత్యయాథపచేతఃసు కామముద్ధీపయన్ ముహుః ॥ 46 ॥

॥ ఇతి శ్రీమద్భాగవతే మహాపురాణే పారమహంస్యాం సంహితాయాం
అష్టమస్కంధే భగవన్మాయోపలంభనం నామ అష్టమోఽధ్యాయః ॥